



## **Zarəngiz DƏMİRÇİ QAYALI**

### **QƏLƏBƏ GƏTİRDİN**

*(İgid leytenant, şəhid Yaqubov Mais  
Rəhim oğluna)*

İgid leytenantım, fəxrim, vüqarım,  
Səni qalib kimi sevdi diyarım!  
Düşməninə qanlar qusdurdun, Mais!  
Kafiri atəşlə susdurdun, Mais!

Başını əzdin sən o nakəslərin,  
Arxası, köməyi oldun əsgərin!  
Anadan olanda ər doğulmuşdun!  
Qalib cəngavərdin, alıcı quşdun!

Qartaltək sinəni gərdin Vətənə!  
Vətən oğul dedi Maisim, sənə!  
Kəşfiyyata getdin cəsarətlə, sən,  
Əvəzsiz igidsən, onu bilirsən?!

İstəyin yurdumu azad etməkdə,  
Şanlı qəhrəmanlıq yolu getməkdə!  
Yaddaşlara ertək yazıldı adın!  
Bircə an gözünü belə qırpmadın!

Tanrı sığal çəkmiş sənənin telinə,  
Qələbə gətirdin oğul, elinə!  
Arzun qələbəydi, çatdın arzuna!  
Yanıram, igidim, alın yazına!

Adına əjdaha əsgər deyirlər!  
Sənə buta vermiş pirlər, deyirlər!  
Səfərin mübarək, adın mübarək!  
Qəlbində atəşin, odun mübarək!

Qoca Daş Salahlı güvəndi sənə!  
Qalib şəhid kimi döndün Vətənə!  
Yurdumu düşməndən aldın, igidim!  
Qarabağda zəfər çaldın, igidim!

Hər gün anan gözlər yolunu, bilsən,  
Bayraqdar elədin elini, bilsən!  
Göz yaşsı soyutmaz odunu, Mais!  
Vətənim unutmaz adını, Mais!

## QƏLƏBƏ KÖYNƏYİ

*(Şəhidlərimizin xatirəsinə)*

Bu ucalan bayrağım  
Qəlbimə qürur mənim!  
Ana Vətən eşqiylə  
Ürəyim vurur mənim!

Mavi mənim göyümdür,  
Al qanım hər şeyimdir,  
Yaşıl - cənnət torpağım,  
Sabah orda toyumdur!

Vətən andı işməyim,  
Varlığımdan keçməyim,  
Şəhid yolu seçməyim  
Arzumdu, diləyimdir!

Yola çıxdım, uğura!  
Qəhrəmanlar doğula!  
Qələbəyə çağırın,  
Əslim, köküm, soyumdur!

Dalğalan, uca bayraq!  
Mən yaşa, ana torpaq!  
Səni qanla suvarmaq  
Sonunda olməyimdi!

Vətən dedim, ünlədim!  
Zərəngizi dinlədim!

Sabaha qalan ömrüm  
Qələbə köynəyimdi!  
Qələbə köynəyimdi!

## ŞƏHİD MƏHƏMMƏDƏ

*(Şəhid anası Yaqut xanıma təsəlli)*

Ömrümü verdim mən qurban, sadağa!  
Ana, yollarımı gözləmə daha!  
Canım sipər oldu Ana torpağa!  
Ana, yollarımı gözləmə daha!

Sən ey həzin külək, bir salam apar,  
Həsret qalan yarım saçın yolmasın!  
Bizim məhəllədə sevgilim yaşar!  
De ki, qara gözü yaşla dolmasın!  
Həsret qalan yarım saçın yolmasın!

Yurdum yad əllərdə, ruhum nigaran,  
Bir gün də Şuşamı alarıq geri!  
Ana, sən fəxr elə, bu şəhid balan!  
Vətən keşikçisi, Vətən sipəri!  
Bir gün də Şuşamı alarıq geri!

Sən məni Vətənçün böyütdün, ana!  
Mən şəhid oldum ki, gülsün Vətənim!  
Yenidən qayıdıb, gəlsəm cahana,  
Yenə şəhidlikdi qismətim mənim!  
Mən şəhid oldum ki, gülsün Vətənim!

Ağlama arxamca, dözmərəm ana!  
Qələbə günündə dönüb, gələcəm!  
Ey, sevgili Vətən, borcluyam sana,  
Göydən mələk kimi enib gələcəm!  
Qələbə günündə dönüb gələcəm!

Necə bir fırtına gəldi cahana?  
Sanki göy titrədi, yerlər də dindi!  
Oğul Məhəmmədi böyütdün ana!  
Şəhid Məhəmmədi qarşıla indi!  
Sanki göy titrədi, yerlər də dindi!

